

॥ विवाह-मङ्गलाष्टकम् ॥

लक्ष्मीर्यस्य परिग्रहः कमल-भूः सूनुर्गुरुत्मान् रथः
 पौत्रश्चन्द्र-विभूषणः सुर-गुरु शेषश्च शय्या पुनः।
 ब्रह्माण्डं वर-मन्दिरं सुर-गणाः यस्य प्रभोः सेवकाः
 स त्रैलोक्य-कुटुम्ब-पालन-परः कुर्याद्धरिर्मङ्गलम् ॥ १ ॥

ब्रह्मा-वायु-गिरीश-शेष-गरुडा देवेन्द्र-कामौ गुरुः
 चन्द्रार्कौ वरुणानलौ मनु-यमौ वित्तेश-विघ्नेश्वरौ।
 नासत्यौ निर्ऋतिर्मरुद् गण-युताः पर्जन्य-मित्रादयः
 सस्त्रीकाः सुर-पुङ्गवाः प्रतिदिनं कुर्वन्तु नो मङ्गलम् ॥ २ ॥

विश्वामित्र-पराशरौर्व-भृगवो-ऽगस्त्यः पुलस्त्यः क्रतुः
 श्रीमानत्रि-मरीचि-कौत्स-पुलहाः शक्तिर्वसिष्ठोऽङ्गिराः।
 माण्डव्यो जमदग्नि-गौतम-भरद्वाजादयस्तापसाः
 श्रीमद् विष्णु-पदाब्ज-भक्ति-निरताः कुर्वन्तु नो मङ्गलम् ॥ ३ ॥

मान्धाता नहुषोऽम्बरीष-सगरौ राजा पृथुर्हैहयः
 श्रीमान् धर्म-सुतो नलो दशरथो रामो ययातिर्यदुः।
 इक्ष्वाकुश्च विभीषणश्च भरतश्चोत्तानपाद-ध्रुवा-
 वित्येते भुवि भूभुजाः प्रतिदिनं कुर्वन्तु नो मङ्गलम् ॥ ४ ॥

श्री-मेरुर्हिमवांश्च मन्दर-गिरिः कैलास-शैलस्तथा
 माहेन्द्रो मलयश्च विन्ध्य-निषधौ सिंहस्तथा रैवतः।
 सह्याद्रिर्वर-गन्धमादन-गिरिर्मैनाक-गोमान्तका-
 वित्येते भुवि भूधराश्च प्रतिदिनं सततं कुर्वन्तु नो मङ्गलम् ॥ ५ ॥

गङ्गा-सिन्धु-सरस्वती च यमुना गोदावरी नर्मदा
 कृष्णा भीमरथी च फल्गु-सरयूः श्री-गण्डकी गोमती।
 कावेरी-कपिला-प्रयाग-किटिजा-नेत्रावतीत्यादयो
 नद्यः श्रीहरि-पाद-पङ्कज-भवाः कुर्वन्तु नो मङ्गलम्॥ ६ ॥

वेदाश्चोपनिषद्-गणाश्च विविधाः साङ्गाः पुराणान्विता
 वेदान्ता अपि मन्त्र-तन्त्र-सहितास्तर्काः स्मृतीनां गणाः।
 काव्यालङ्कृति-नीति-नाटक-युताः शब्दाश्च नाना-विधाः
 श्रीविष्णोर्गुण-नाम-कीर्तन-पराः कुर्वन्तु नो मङ्गलम्॥ ७ ॥

आदित्यादि-नव-ग्रहाः शुभ-करा मेषादयो राशयो
 नक्षत्राणि स-योगकाश्च तिथयस्तद्-देवतास्तद्-गणाः।
 मासाब्दा ऋतवस्तथैव दिवसाः सन्ध्यास्तथा रात्रयः
 सर्वे स्थावर-जङ्गमाः प्रतिदिनं कुर्वन्तु नो मङ्गलम्॥ ८ ॥

इत्येतद् वर-मङ्गलाष्टकमिदं श्रीवादिराजेश्वरे-
 णाऽख्यातं जगतामभीष्ट-फल-दं सर्वाशुभ-ध्वंसनम्।
 माङ्गल्यादि-शुभ-क्रियासु सततं सन्ध्यासु वा यः पठेद्
 धर्मार्थादि-समस्त-वाञ्छित-फलं प्राप्नोत्यसौ मानवः॥
 ॥ इति श्रीवादिराजेश्वरयतिविरचितं मङ्गलाष्टकं सम्पूर्णम्॥

This stotra can be accessed in multiple scripts at:
http://stotrasamhita.net/wiki/Vivaha_Mangalashtakam.

📄 generated on **February 22, 2026**

Downloaded from 🌐 <http://stotrasamhita.github.io> | 📖 StotraSamhita | Credits